

ભરૂચના પાંચમાં એડીશનલ સેસન્સ અને સ્પે. એન.ડી.પી.એસ. જજ
સાહેબની કોર્ટમાં, મુકામ : ભરૂચ

એન.ડી.પી.એસ. કેસ નં. ૦૪/૨૦૨૫

—: આરોપી નં. (૧) એહમદખાન ઉર્ફે શાહરૂખ શૌકતખાન પઠાણ તરફેની
આંક-૩૧ ની ડિસ્ચાર્જ અરજી લગત હુકમ :-

(૧) આરોપી નં. ૧ નાઓ તરફેની હાલની ડિસ્ચાર્જ અરજી વંચાણે લીધી. વિ.એ.પી.પી.શ્રી તથા આરોપી નં. ૧ નાં વિ. વકીલશ્રીને સાંભળ્યા તથા રેકર્ડ ધ્યાને લીધું.

(૨) આ કામે આરોપી નં. ૧ નાઓનાં વિ.વ.શ્રી તરફે ડિસ્ચાર્જ અરજીની હકીકતો મુજબ રજુઆત છે કે, આરોપીઓને ભરૂચ શહેર 'એ' ડિવીઝન પો.સ્ટે. ગુ.ર.નં. ૧૧૧૯૯૦૧૦૨૪૦૮૦૮/૨૦૨૪, એન.ડી.પી.એસ. એક્ટની કલમ-૮(સી), ૨૨(સી), ૨૫, ૨૯(૧) મુજબનાં ગુનાનાં કામે અટક કરેલા અને તપાસ એજન્સી દ્વારા તપાસ પૂર્ણ કરી આરોપીઓ સામે ચાર્જશીટ દાખલ કરેલ છે, જેનો એન.ડી.પી.એસ. કેસ નં. ૦૪/૨૦૨૫ પડેલ છે, તે ગુનાના કામે આરોપી નં. ૧ ને બિનતહોમત મુકત કરવા હાલની ડિસ્ચાર્જ અરજી દાખલ કરેલ છે.

(૨.૧) વધુમાં આરોપી નં. ૧ તરફે રજુઆત કરેલ છે કે, હાલના ગુનાની એફ.આઈ.આર. પ્રકાશ અંબાલાલ પટેલ વિરૂધ્ધ નોંધાયેલ હતી, આરોપી નં. ૧ વિરૂધ્ધ નોંધવામાં આવેલ નથી. હાલનાં ગુનાના કામે તપાસ કરનાર અધિકારીએ પ્રકાશ અંબાલાલ પટેલ વિરૂધ્ધ કહેવાતા કોઈ પુરાવા ન મળતા તેમની વિરૂધ્ધ બી.એન.એસ.એસ.ની કલમ-૧૮૯ મુજબનો રીપોર્ટ કરેલ અને તેમનાં વિરૂધ્ધ કોઈ ચાર્જશીટ કરવામાં આવેલ નથી. વધુમાં ફરીયાદીનું નિવેદન જોતા, આ ગુનો આરોપી અને સહ-આરોપી દ્વારા કરવામાં આવેલ છે, જેથી અન્ય આરોપીઓ વિરૂધ્ધ ચાર્જશીટ કરવામાં આવેલ છે. સમગ્ર ચાર્જશીટ વંચાણે લેતા એન.ડી.પી.એસ. એક્ટની કલમ-૮(સી), ૨૨(સી) અને ૨૫ મુજબના ગુનાના આવશ્યક તત્વો જણાઈ આવતા ન હોય, જેથી હાલની ડિસ્ચાર્જ અરજી દાખલ કરેલ છે. વધુમાં

રજુઆત છે કે, કાયદાનો પ્રસ્થાપિત સિધ્ધાંત છે કે, આરોપીની ડિસ્ચાર્જ અરજી વખતે માત્રને માત્ર તપાસ કરનાર દ્વારા એકત્ર કરવામાં આવેલ ચાર્જશીટનાં પુરાવા સિવાય અન્ય કોઈ બાબતો પર આધાર રાખી શકાય નહીં. Accused cannot rely on documents beyond chargesheet to seek discharge. જેથી હાલનાં ગુનાનું ચાર્જશીટ જોવામાં આવે તો, એન.ડી.પી.એસ. એક્ટની કલમ મુજબના કોઈ તત્વો આરોપી નં. ૧ વિરૂધ્ધ લાગુ પડે તેવા કોઈ પુરાવા ન હોય આરોપીને ડિસ્ચાર્જ કરવા રજુઆત કરેલ છે. વધુમાં રજુઆત છે કે, આરોપી નં. ૧ નાં કબજા ભોગવટામાંથી કોન્ટ્રાબેન્ડ સબસ્ટન્સ મળેલ નથી, એન.ડી.પી.એસ. કાયદાનો પ્રસ્થાપિત સિધ્ધાંત છે કે, જ્યારે કોઈ વ્યક્તિનાં પઝેશનમાંથી કોન્ટ્રાબેન્ડ સબસ્ટન્સ મળી આવે ત્યારે કલમ-૩૫ મુજબનું અનુમાન કરવાનું રહે છે, સદર અનુમાન ખંડનાત્મક છે, જે માત્ર ટ્રાયલ દરમ્યાન જ થઈ શકે છે તેમ છતાં તપાસ અધિકારી દ્વારા પ્રકાશ પટેલ વિરૂધ્ધ કલમ-૧૮૮ નો રીપોર્ટ કરેલ છે, સદર રીપોર્ટ ક્યાં આધારે કરવામાં આવેલ તે બાબત સમગ્ર ચાર્જશીટ મૌન સેવે છે, જેથી આરોપી નં. ૧ વિરૂધ્ધ કંઈ રીતે અને ક્યાં પુરાવા આવ્યા જેનાં આધારે ચાર્જશીટ કરવામાં આવેલ છે તે સ્પષ્ટ થતું નથી, જેથી આરોપી નં. ૧ ને ડિસ્ચાર્જ કરવા રજુઆત કરેલ છે. વધુમાં રજુઆત છે કે, તપાસ અધિકારી દ્વારા તપાસ દરમ્યાન જ્યારે આરોપી કસ્ટડીમાં હતા ત્યારે કન્ફેશન સ્ટેટમેન્ટનાં રૂપમાં નિવેદન લીધેલ છે, જે પુરાવામાં ગ્રાહ્ય નથી તેમજ સમગ્ર ચાર્જશીટ વંચાણે લેવામાં આવે તો, માત્ર કન્ફેશન સ્ટેટમેન્ટ સિવાય અન્ય કોઈ પુરાવો આરોપી નં. ૧ વિરૂધ્ધ મળી આવેલ નથી, જેથી ટ્રાયલ ચલાવવા માટે પુરતો પુરાવો ન હોય, આરોપી નં. ૧ ડિસ્ચાર્જ કરવા રજુઆત કરેલ છે. વધુમાં રજુઆત છે કે, ડિસ્ચાર્જ અરજી ડિસાઈડ કરતી વખતે માત્ર ચાર્જશીટનાં પેપર્સ જ ધ્યાને લેવાના રહે છે અને હાલના ચાર્જશીટનાં પેપર્સ ધ્યાને લેવામાં આવે તો, તે બાબતે સ્પષ્ટ છે કે, હાલનાં આરોપી નં. ૧ વિરૂધ્ધ કોઈ ગુનો બનતો ન હોય, આરોપી નં. ૧ ની હાલની ડિસ્ચાર્જ અરજી મંજૂર કરી આરોપીને ડિસ્ચાર્જ કરવા રજુઆત કરેલ છે.

(૩) વિ.એ.પી.પી.શ્રી તરફે રજુઆત છે કે, આરોપી નં. ૨ ગુલામ ફરીદનાઓએ પોલીસને બાતમી આપેલ તે મુજબ પોલીસે એફ.આઈ.આર. મુજબના આરોપી પ્રકાશ અંબાલાલ પટેલના કબજાની માફતી વાન ગાડી નં.જી.જે.-૧૬-એચુ-૦૩૧૪ માંથી મેથાફેટામાઈન ડ્રગ્સનો જથ્થો ૬૨ ગ્રામ કિ.ગ્રા.૬,૨૦,૦૦૦/- તથા મોબાઈલ ફોન તથા ડીજીટલ વજનકાંટો તથા પ્લા.ની નાની જીપલોકવાળી થેલી નંગ-૨૦ કબજે કરેલ. આમ, આરોપી નં. ૨ ની બાતમીના આધારે હાલના ગુનાની સૌ પ્રથમ એફ.આઈ.આર. થયેલ અને ત્યારબાદ આરોપી પ્રકાશ અંબાલાલ પટેલના રીમાન્ડ મંજૂર થતા તપાસની કાર્યવાહી દરમિયાન એવી હકીકતો ખુલેલી કે, આરોપી નં. ૨ ગુલામ ફરીદ અબ્દુલ્લા પટેલનાઓ રહાડપોડ ગામના સરપંચના પતિ થતા હોય અને આરોપી પ્રકાશ પટેલ અવારનવાર રહાડપોર ગ્રામ પંચાયત તથા સરપંચ વિરુદ્ધમાં અરજીઓ કરતા હોય અને પંચાયતના કામો બાબતે આર.ટી.આઈ. કરી માહિતી માંગતા હોય, જેથી હાલના આરોપી નં. ૨ ગુલામ ફરીદ પટેલનાઓએ આરોપી પ્રકાશ પટેલને ખોટા કેસમાં ફસાવવા સાડુ આરોપી નં. ૧ અહેમદખાન ઉર્ફે શાહરૂખ શોકતખાન પઠાણને ટુકડે-ટુકડે રૂ. ૩,૫૦,૦૦૦/- આપી તેનાં દવારા એમ.ડી. ડ્રગ્સ મંગાવી આરોપી નં. ૧ ની મદદથી પ્રકાશ પટેલની માફતી વાનમાં આ એમ.ડી. ડ્રગ્સ મુકાવી પોલીસને આ બાબતની બાતમી આપી ગુનાહિત કાવતરુ કરી ગુનો કરેલ. વધુમાં દલીલ છે કે, આ હકીકત ખુલતા પોલીસે હાલના ગુનાના કામે એન.ડી.પી.એસ. એક્ટની કલમ-૨૮(૧) નો ઉમેરો કરેલો છે. વધુમાં એવી દલીલ છે કે, આરોપી નં. ૨ નાઓએ અન્ય સહ-આરોપી નં. ૧ અહેમદ ખાન ઉર્ફે શાહરૂખને એમ.ડી. ડ્રગ્સ મંગાવવાનું કામ આપતા તેણે આરોપી નં. ૪ જહીર ઉર્ફે પિતળ સિકંદર શેખ કે જે વડોદરાના એન.ડી.પી.એસ.ના ગુનામાં જયુડીશીયલ કસ્ટડીમાં હોવા છતાં મુદત તારીખે આરોપી નં. ૧ અહેમદ ખાન ઉર્ફે શાહરૂખ શોકતખાન પઠાણનાઓએ મળી ડ્રગ્સ મંગાવી આપવા જણાવતા આરોપી નં. ૪ નો સાળો હાલનાં ગુનાના આરોપી નં. ૩ આફતબ ઉર્ફે અપ્પુ પાસે થી મેળવી આપી ગુનો કરેલ છે. વધુમાં દલીલ છે કે, પોલીસે આરોપી નં. ૨ ગુલામ ફરીદનાઓએ 'એ' ડિવીઝનના હે.કો. કાનુભાઈને સૌપ્રથમ એફ.આઈ.આર.માં જણાવ્યા મુજબની બાતમી આપેલ તે હે.કો. કાનુભાઈનું નિવેદન લીધેલ છે તથા મોબાઈલનાં સી.ડી.આર. મેળવેલ છે. વધુમાં આરોપી નં. ૨ ગુલામ ફરીદનાઓએ આરોપી નં. ૧ અહેમદ ખાન ઉર્ફે

શાહરૂખની સાથે જે ટેલીફોનિક વાતચીતો થયેલ તેનાં સી.ડી.આર. મેળવેલ છે. વધુમાં પી.આઈ.શ્રીએ આરોપી નં. ૨ ગુલામ ફરીદ તથા આરોપી નં. ૧ અહેમદખાન ઉર્ફે શાહરૂખનાઓની સાથે વાતચીત કરેલ તેનું ઓડીયો-વિડીયો રેકોર્ડીંગ કલમ-૬૫(બી) નાં સર્ટીફિકેટ સાથે ચાર્જશીટ સાથે સામેલ રાખેલ છે તથા આ વાતચીત થયા અંગેનું પંચનામું ચાર્જશીટ સાથે સામેલ છે. વધુમાં આરોપી નં. ૨ ગુલામ ફરીદ તથા પ્રકાશ પટેલ વચ્ચે આર.ટી.આઈ.ની અરજીઓનાં કારણે માથાકુટ હોય આરોપી નં. ૨ ગુલામ ફરીદે પ્રકાશ પટેલને ફસાવવા માટે આ મુદ્દામાલ એમ.ડી. ડ્રગ્સ પ્લાન્ટ કરાવેલ હોય તે હકીકતો પરત્વે આર.ટી.આઈ.ની અરજીઓ તપાસનાં કામે મેળવી ચાર્જશીટ સાથે સામેલ રાખેલ છે તથા તે બાબતે સાહેદોનાં નિવેદનો પણ મેળવેલ છે. વધુમાં દલીલ છે કે, આરોપી નં. ૧ અહેમદખાન ઉર્ફે શાહરૂખનું પણ નિવેદન લીધેલ છે, જેમાં તે સ્પષ્ટપણે કબુલ કરે છે કે, આરોપી પ્રકાશ પટેલને ખોટા ગુનાનામાં ફસાવવા એમ.ડી. ડ્રગ્સ તેની ગાડીમાં મુકવાનું કામ આરોપી નં. ૨ ગુલામ ફરીદનાઓએ સોંપેલું અને તે પેટે રૂ.૩,૫૦,૦૦૦/- તેણે મેળવેલા. વધુમાં દલીલ છે કે, આરોપી નં. ૨ ગુલામ ફરીદ હાલના ગુનાના કામે મુખ્ય કાવતરાખોર છે અને આરોપી પ્રકાશ પટેલને ખોટા કેસમાં ફસાવવા માટે તેની ગાડીમાં એમ.ડી. ડ્રગ્સ મુકાવેલ છે અને પોતે પોલીસને બાતમી આપેલ છે. વધુમાં દલીલ છે કે, આરોપીઓને ગુનામાં સાંકળવા માટેનાં પોલીસે પુરતા પુરાવાઓ ચાર્જશીટ સાથે સામેલ રાખેલ હોય, પ્રથમદર્શનીય રીતે ગુનો બનતો હોય આરોપીઓ સામે ચાર્જશીટ કરવા માટેનો પુરતો પુરાવો હોય હાલની ડિસ્ચાર્જ અરજી નામંજૂર કરવા રજુઆત કરેલ છે.

(૪) રજુઆતો, એફ.આઈ.આર. તથા ચાર્જશીટનાં પેપર્સ ધ્યાને લીધા. હાલનાં કામે આરોપી નં. ૨ ગુલામ ફરીદનાઓએ આરોપી નં. ૧ અહેમદખાન ઉર્ફે શાહરૂખ દ્વારા હાલનાં ગુનામાં પ્રકાશ પટેલની ગાડીમાંથી કબજે થયેલ એમ.ડી. ડ્રગ્સ પ્લાન્ટ કરાવેલાનો મુખ્યત્વે આક્ષેપ છે અને આરોપી નં. ૨ ગુલામ ફરીદ મુખ્ય કાવતરાખોર તરીકે છે. વધુમાં પેપર્સ જોતા, આરોપી નં. ૨ ગુલામ ફરીદે સીટી 'એ' ડિવીઝન પો.સ્ટે.નાં કોન્સ્ટેબલ કાનુભાઈને પ્રકાશ પટેલની ગાડીમાં એમ.ડી. ડ્રગ્સ છે તે અંગેની બાતમી આપેલી, જે અંગે પોલીસે કાનુભાઈનું નિવેદન મેળવેલ છે તેમજ મોબાઈલનાં સી.ડી.આર. પણ

મેળવેલ છે. વધુમાં તપાસ દરમ્યાન આરોપી નં. ૨ ગુલામ ફરીદ તથા પ્રકાશ પટેલ વચ્ચે આર.ટી.આઈ.ની અરજીઓ બાબતે વૈયમનસ્ય ચાલી આવતું હોય, જેથી પ્રકાશ પટેલને એન.ડી.પી.એસ.નાં ખોટા કેસમાં ફસાવવા સાડ્ડ્રગ્સ પ્લાન્ટ કરાવેલ હોવાની હકીકત પ્રકાશ પટેલની પુછપરછ દરમ્યાન ખુલેલી છે અને પોલીસે ત્યારબાદ ગુનાની તપાસ કરતા આરોપી નં. ૨ ગુલામ ફરીદ તથા આરોપી નં. ૧ અહેમદખાન ઉર્ફે શાહરૂખની સાથે વાતચીત કરતા આરોપી નં. ૨ ગુલામ ફરીદે આ મુદ્દામાલ ડ્રગ્સ આરોપી નં. ૧ અહેમદખાન ઉર્ફે શાહરૂખખાન દ્વારા મેળવી તેનાં દ્વારા પ્રકાશ પટેલની ગાડીમાં પ્લાન્ટ કરેલ હોવાની હકીકત તેમજ આરોપી નં. ૧ અહેમદખાન ઉર્ફે શાહરૂખનાઓએ આ મુદ્દામાલ એમ.ડી.ડ્રગ્સ આરોપી નં. ૪ ઝહીર ઉર્ફે ભુરીયો ઉર્ફે પીતળ સીકંદર શેખ કે જેઓ એન.ડી.પી.એસ.નાં ગુનામાં વડોદરા જેલમાં હતા તેમને મુદત તારીખે લાવતા તેનો સંપર્ક કરી આરોપી નં. ૪ નાઓએ આરોપી નં. ૩ આફતાબ ઉર્ફે અપ્પુ દ્વારા મેળવી આપેલ હોય તેવી હકીકતો આ વાતચીતમાં ખુલેલી છે અને પોલીસે આ વાતચીતનું ઓડીયો-વિડીયો રેકોર્ડીંગ કરેલું છે, જે ચાર્જશીટ સાથે સામેલ છે તેમજ કલમ-૬૫(બી) નું સર્ટીફિકેટ પણ મેળવેલ છે. વધુમાં પોલીસે તપાસનાં કામે આરોપીઓના મોબાઈલનાં સી.ડી.આર. મેળવેલ છે, જેમાં તેઓ એકબીજાના સંપર્કમાં હોવાની હકીકતો ખુલેલી છે, તે સી.ડી.આર. ચાર્જશીટમાં સામેલ છે. વધુમાં પ્રકાશ પટેલ તથા આરોપી નં. ૨ ગુલામ ફરીદ વચ્ચે આર.ટી.આઈ. બાબતે જે માથાકુટો ચાલતી હોય તે અંગેનાં આર.ટી.આઈ.ની અરજીઓ પણ મેળવેલ છે તથા સાહેદનાં નિવેદનો મેળવેલ છે. આમ, એકંદરે ચાર્જશીટનાં પેપર્સ જોતા, આરોપીઓ સામે ચાર્જશ્ક્રિમ કરવા માટેનાં પુરતા પુરાવાઓ ઉપલબ્ધ છે, તે સંજોગોમાં આરોપી નં. ૧ ને ડિસ્ચાર્જ કરવા ન્યાયોચિત જણાતું નથી.

(૫) વધુમાં આરોપી તરફે એવી રજુઆત છે કે, પોલીસે આરોપીઓ સાથેની વાતચીતનું ઓડીયો-વિડીયો રેકોર્ડીંગ કરેલ છે, જે કન્ફેશન સ્વરૂપનું હોય પુરાવામાં ગ્રાહ્ય રાખવા પાત્ર નથી. આરોપી તરફેની આ દલીલનાં સંદર્ભમાં જોવામાં આવે તો, આ વાતચીતનો પુરાવો પુરાવામાં ગ્રાહ્ય રાખવાપાત્ર છે કે કેમ ? તે ટ્રાયલનો વિષય છે. વધુમાં પોલીસે આરોપીઓને

માત્ર ઓડીયો-વિડીયો રેકોર્ડીંગનાં આધારે ગુનામાં સાંકળેલ નથી, પરંતુ તે સિવાય પણ પુરાવાઓ મેળવેલા છે, તે સંજોગોમાં હાલનાં તબક્કે આરોપીનાં વિ. વકીલશ્રીની દલીલ સ્વીકારવાપાત્ર નથી.

(૬) આમ, ઉપરોક્ત ચર્ચા કરી તે મુજબ આરોપી નં. ૧ ને ગુનામાં સાંકળવા માટેનાં પુરતા પુરાવાઓ પોલીસે મેળવેલા હોય આરોપી નં. ૧ સામે ચાર્જશ્લેષ્ઠ કરવા માટેનો પુરતો પુરાવો રેકર્ડ ઉપર હોય હાલની ડિસ્ચાર્જ અરજી નામંજુર કરતો છેવટનો આખરી હુકમ કરવામાં આવે છે.

::હુકમ::

– આરોપી નં. (૧) એહમદખાન ઉર્ફે શાહરૂખ શૌકતખાન પઠાણનાઓની હાલની આંક-૩૧ ની ડિસ્ચાર્જ અરજી આથી નામંજુર કરવામાં આવે છે.

આ હુકમ આજ તા. ૧૮ મી, માહે : એપ્રિલ, સને : ૨૦૨૬ ના રોજ ખુદી અદાલતમાં વાંચી, સંભળાવી જાહેર કર્યો.

તા. ૧૮/૦૪/૨૦૨૬
સ્થળ : ભરૂચ

SUC

(પિંકલ એમ. સોની)
પાંચમા એડીશનલ સેસન્સ અને
સ્પે. એન.ડી.પી.એસ. જજ,
ભરૂચ.
(કોડ નં. જી.જે. ૦૦૭૪૭)